

اسلامی ورثہ کی ایک قیمتی دستاویز

حضرت علیؓ کی ایک اثر آفرین وصیت

انتخاب: عبدالحی ابرو

صفین کی ہولناک جنگ سے واپسی پر حضرت علیؓ نے اپنے لخت جگر حضرت حسنؓ کے لیے یہ وصیت نامہ لکھا جو اپنی اثر انگیزی، جامعیت اور انوکھے پن کے لحاظ سے اپنی نظیر آپ ہے۔

دل شکستہ، بے بس دنیا سے بیزار، مسافر عدم آباد، بوڑھے باپ کی وصیت۔ کم سن، آرزو مند، راہرو راہ مرگ، ہدف امراض، اسیر دنیا، تاجر غرور، مقروض اجل، قیدی موت، حلیف تردد، قرین حزن، نشانہ آفات، مغلوب نفس، جانشین اموات، نوخیز فرزند کے نام۔

فرزند، زمانے کی گردش، دنیا کی بے وفائی اور آخرت کی نزدیکی نے مجھے ہر طرف سے غافل کر کے صرف آنے والی زندگی کے اندیشوں میں مبتلا کر دیا ہے۔ اب مجھے اپنی فکر ہے۔ تمام نشیب و فراز پیش نظر ہے۔ بے نقاب حقیقت آنکھوں کے سامنے ہے۔ سچا معاملہ رو براہ ہے۔ اسی لیے میں نے یہ وصیت تیرے لیے لکھی ہے۔ خواہ تیرے لیے زندہ رہوں یا فوت ہو جاؤں۔ کیونکہ مجھ میں تجھ میں کوئی فرق نہیں۔ تو میری جان ہے، میری روح ہے۔ تجھ پر آفت آئے گی تو مجھ پر پہلے آئے گی۔ تیری موت میری موت ہوگی۔

فرزند، (میں تجھے وصیت کرتا ہوں) خدا سے خوف کر، اس کے حکم پر کاربند ہو۔ اس کے ذکر سے قلب کو آباد کر۔ اسی کی رسی کو مضبوطی سے تھام۔ کیونکہ اس رشتے سے زیادہ مستحکم کوئی رشتہ نہیں جو تجھ میں اور تیرے خدا میں موجود ہے، بشرطیکہ تو خیال کرے۔

فرزند، دل کو موعظت سے زندہ کر، زہد سے مار، یقین سے قوت دے، حکمت سے روشن کر، موت کی یاد سے اس پر قابو پا، فانی ہونے کا اس سے اقرار لے، مصائب یاد دلا کر اسے ہوشیار بنا، زمانے کی نیرنگیوں سے اسے ڈرا، پچھڑ جانے والوں کی حکایتیں اسے سنا، گزرے ہوؤں کی تباہی سے اسے عبرت دلا، ان کی اجڑی ہوئی بستیوں میں گشت کر، ان کی غمارتوں کے کھنڈر دیکھ اور دل سے سوال کر:

ان لوگوں نے کیا کیا؟ کہاں چلے گئے؟ کدھر رخصت ہو گئے؟ کہاں جا کر آباد ہو گئے؟
ایسا کرنے سے تجھے معلوم ہو جائے گا کہ وہ اپنے دوست و احباب سے جدا ہو گئے 'ویرانوں میں
جا بے اور تو بھی بس دیکھتے ہی دیکھتے انھی جیسا ہو جائے گا۔ لہذا اپنی جگہ درست کرنے۔ آخرت کو دنیا
کے بدلے نہ بیچ بے علمی کی حالت میں بولنا چھوڑ دے بے ضرورت گفتگو سے پرہیز کر جس راہ میں
بھٹک جانے کا اندیشہ ہو اس سے باز رہ۔ کیونکہ قدم کا روک لینا ہولناکیوں میں پھنسنے سے بہتر ہے۔
تو نیکی کی تبلیغ کرے گا تو نیکیوں میں سے ہو جائے گا۔ برائی کو اپنی زبان سے برا ثابت کر بروں
سے الگ رہ۔ خدا کی راہ میں جہاد کر 'جیسا حق ہے جہاد کرنے کا۔ خدا کے معاملے میں ملامت کرنے
والوں کی ملامت سے نہ ڈر۔ حق کے لیے مصائب کے طوفان میں کود جا۔ دین میں تفقہ حاصل کر۔
مصائب کی برداشت کا عادی بن 'کیونکہ برداشت کی قوت بہترین قوت ہے۔
سب کاموں میں اپنے لیے خدا کی پناہ تلاش کر 'اسی طرح تو مضبوط جائے پناہ اور غیر مسخر قلعے میں
پہنچ جائے گا۔

اپنے خدا سے دعا کرنے میں کسی کو شریک نہ کر 'کیونکہ بخشش و عطا، منع و حرمان 'سب خدا ہی کے
ہاتھ میں ہے۔ استخارہ زیادہ کیا کر۔ میری یہ وصیت خوب سمجھ لے۔ اس سے روگردانی نہ کرنا 'وہی
بات ٹھیک ہوتی ہے جو مفید ہوتی ہے۔ بے فائدہ علم بے کار ہے اور اس کی طلب ناروا۔
فرزند 'جب میں نے دیکھا کہ آخر عمر کو پہنچ گیا ہوں اور ضعف بڑھتا جاتا ہے تو یہ وصیت لکھنے میں
مجھے جلدی کرنا پڑی۔ میں ڈرا 'کہیں وصیت سے پہلے ہی مجھے موت آجائے۔ یا جسم کی طرح عقل بھی
کمزور پڑ جائے۔ یا تجھ پر نفس کا غلبہ ہو جائے 'یا دنیاوی فکر سے تجھے گھیر لیں اور تو سرکش گھوڑے کی
طرح قابو سے باہر ہو جائے۔ نو عمریوں کا دل خالی زمین کی طرح ہوتا ہے جو ہر بیج قبول کر لیتی ہے۔
اسی خیال سے میں نے وصیت لکھنے میں جلدی کی 'تا کہ دل کے سخت ہونے اور ذہن کے دوسری
طرف لگ جانے سے پہلے ہی تو اس معاملے کو سمجھ لے 'جس کے تجربے اور تحقیق سے اگلوں نے تجھے
بے نیاز کر دیا ہے۔ اس کی راہ کی تنگ و دو اور تجربے کی تلخیوں سے تجھے بچالیا ہے۔ وہ چیز تیرے پاس
بلا کلفت پہنچ رہی ہے جس کی جستجو میں ہمیں خود ٹکنا پڑا تھا 'اب وہ سب تیرے سامنے آ رہا ہے جو شاید
ہماری نگاہوں سے بھی اوجھل رہ گیا ہو۔

فرزند 'میری عمر اتنی دراز نہیں جتنی اگلوں کی ہوا کرتی تھی 'تاہم میں نے ان کی زندگی پر غور اور
ان کے حالات میں نظر کیا ہے 'ان کے پیچھے محنت و جستجو میں نکلا ہوں۔ حتیٰ کہ اب میں انھی کا ایک فرد ہو
چکا ہوں۔ بلکہ ان کے حالات سے حد درجہ واقف ہونے کی وجہ سے گویا ان کا اور ان کے بزرگوں کا
ہم سن بن گیا ہوں۔

اسی طرح یہاں کا شیوس و تلخ، سفید و سیاہ، سود و زیاں، سب مجھ پر کھل گیا ہے۔ اس سب میں سے میں نے تیرے لیے ہر اچھی بات جن لی ہے، ہر خوشنما چیز منتخب کر لی ہے۔ ہر بری اور غیر ضروری بات تجھ سے دور رکھی ہے اور چونکہ مجھے تیرا ویسا ہی خیال ہے جیسا شفیق باپ کو بیٹے کا ہوتا ہے، اس لیے میں نے چاہا کہ یہ وصیت ایسی حالت میں ہو کہ تو ابھی کم عمر ہے، دنیا میں نو وارد ہے۔ تیرا دل سلیم ہے، نفس پاک ہے۔

پہلے میں نے ارادہ کیا تھا کہ تجھے صرف کتاب اللہ اور اس کی تفسیر اور شریعت اور اس کے احکام، حلال و حرام کی تعلیم دوں گا، پھر خوف ہوا، مبادا تجھے بھی اسی طرح شکوک و شبہات گھیر لیں جس طرح لوگوں کو نفس پرستی کی وجہ سے گھیر چکے ہیں۔ لہذا میں نے یہ وصیت ضروری سمجھی۔ یہ تجھ پر شاق ہو سکتی ہے مگر میں نے اسے پسند کر لیا اور گوارا نہ کیا کہ ایسی راہ میں تجھے تنہا چھوڑ دوں جس میں بلاست کا اندیشہ ہے۔ امید ہے خدا میری وصیت کے ذریعے تجھے ہدایت دے گا اور سیدھی راہ کی طرف تیری راہنمائی کرے گا۔

فرزند، تیری جس بات سے میں خوش ہوں گا، یہ ہے کہ تو خدا سے خوف کرے، اس کے فرائض کی انجام دہی میں کوتاہی نہ کرے، اپنے اسلاف اور خاندان کے پاک بزرگوں کی راہ پر گامزن ہو۔ کیونکہ جس طرح آج تو اپنے آپ کو دیکھتا ہے، اسی طرح کل وہ بھی اپنے آپ کو دیکھتے تھے۔ آخر تجربوں نے انھیں مجبور کر دیا کہ سیدھی راہ پر آجائیں اور فضول باتوں سے پرہیز کریں۔

لیکن اگر تیری طبیعت یہ قبول نہ کرے اور انھی کی طرح بذات خود تجربے حاصل کرنے پر مصر ہو، تو بسم اللہ، تجربہ شروع کر، مگر عقل و دانائی کے ساتھ، شبہوں اور بحثوں میں بے عقلی سے الجھ کر نہیں۔ اور اس سے پہلے کہ یہ کام تو شروع کرے، اپنے خدا سے مدد کا خواستگار ہو، اس کی توفیق کا طالب ہو، اور ہر قسم کے شبہات سے پرہیز کر، کیونکہ شبہات تجھے حیرت و گمراہی میں ڈال دے گے۔ جب تجھے یقین ہو جائے کہ قلب صاف ہو کر قبضے میں آگیا ہے، عقل پختہ ہو کر جم گئی ہے، اور ذہن میں یکسوئی پیدا ہو چکی ہے، تو اس وقت اس وادی میں قدم رکھ ورنہ تیرے لیے یہ راہ تاریک ہوگی اور تو اس میں بھٹکتا پھرے گا۔ حالانکہ طالب دین کو نہ بھٹکانا چاہیے، نہ حیرت میں پڑنا چاہیے۔ ایسی حالت میں طالب دین کے لیے اس راہ سے دور رہنا ہی بہتر ہے۔

فرزند، میری وصیت خوب سمجھ، اور جان لے کہ جس کے ہاتھ میں موت ہے اسی کے ہاتھ میں زندگی بھی ہے، جو پیدا کرنے والا ہے وہی مارنے والا ہے، جو فنا کرتا ہے وہی حیات نو بھی بخشتا ہے، اور جو مصیبت میں ڈال کے امتحان لیتا ہے وہی نجات بھی دیتا ہے۔

یقین کر دنیا کا قیام، اللہ کے اس، ٹھہرائے ہوئے قانون پر ہے کہ انسان کو نعمتیں بھی ملتی ہیں اور

ابتلا و آزمائش بھی پیش آتی ہے ' اور پھر آخرت میں آخری جزادی جاتی ہے ' جس کا ہمیں علم نہیں۔ اگر کوئی بات تیری سمجھ میں نہ آئے تو انکار نہ کر ' بلکہ اسے اپنی کم سمجھی پر محمول کر کے غور کر۔ کیونکہ اول اول تو جاہل ہی پیدا ہوا تھا ' پھر بتدریج علم حاصل ہوا۔ اور ابھی نہیں معلوم کتنی باتیں ہیں جن سے تو لاعلم ہے ' جن میں تیری عقل حیران رہ جاتی ہے اور بصیرت کام نہیں دیتی۔ لیکن بعد چندے ان کا علم تجھے ہو جاتا ہے۔ پس تیری وابستگی اسی ذات سے ہو جس نے تجھے پیدا کیا ہے ' رزق دیا ہے اور تیری خلقت پوری کی ہے۔ اسی کے لیے تیری عبادت ہو ' اسی کی طرف تیرا سر جھکے ' اسی سے تیری خشیت ہو۔

فرزند ' خدا کی بابت کسی نے ویسی تعلیم نہیں دی جیسی محمد صلی اللہ علیہ وسلم نے دی ہے۔ پس محمد صلی اللہ علیہ وسلم ہی کو اپنا راہ نما بنا اور نجات کے لیے انھی کو قطب نما تصور کر۔ میں نے تجھے نصیحت کرنے میں کوتاہی نہیں کی ' اور یقین کر ' اپنی بھلائی کے لیے تو کتنا ہی غور کرے ' میرے برابر غور نہ کر سکے گا۔

فرزند ' اگر تیرے پروردگار کا کوئی شریک ہوتا تو اس کے بھی رسول آتے ' اس کی سلطنت و حکومت کے آثار دکھائی دیتے ' اس کے افعال و اعمال بھی ظاہر ہوتے۔ مگر نہیں ' وہ اللہ تو ایک ہی ہے ' جیسا کہ خود اس نے اپنے بارے میں فرمایا ہے۔ اس کی حکومت میں کوئی شریک نہیں ' ہمیشہ سے ہے ' ہمیشہ رہے گا ' سب سے اول ہے مگر خود کی ابتدا انہیں ' سب سے آخر ہے ' مگر خود کی انتہا نہیں۔ اس کی شان اس سے کہیں بلند ہے کہ قلب کے تصور اور بصر کے ادراک پر اس کی ربوبیت موقوف ہو۔

پس تیرا عمل ویسا ہو جیسا اس شخص کا ہوتا ہے جس کی حیثیت چھوٹی ہے ' مقدرت کم ہے ' اور اپنے پروردگار کی طرف ' اس کی اطاعت کی جستجو میں ' اس کی عقوبت کی دہشت میں ' اور اس کے غضب کے خوف میں ' جس کی محتاجی بہت بڑی ہے۔ یاد رکھ تیرے پروردگار نے تجھے اچھی باتوں ہی کا حکم دیا ہے اور صرف برائیوں سے منع کیا ہے۔

فرزند ' میں نے تجھے دنیا کا نقشہ دکھایا ہے ' اس کی حالت بتا دی ہے ' اس کے ناپائیدار اور ہرجائی ہونے کی خبر سنا دی ہے ' آخرت کی حالت بھی تیرے پیش نظر کر دی ہے ' اور اس کی لذت و نعیم کی بھی خبر دے دی ہے۔ میں نے مثالیں دے کر سمجھایا ہے تاکہ تو عبرت حاصل کرے اور ان پر عمل پیرا ہو۔

جن لوگوں نے دنیا کو پرکھ لیا ہے اور اس کی جدائی سے گھبراتے نہیں ' ان کی مثال ایسے مسافروں کی ہے جو ناموافق اور قحط زدہ علاقہ چھوڑ کر سرسبز و زرخیز علاقے کی طرف روانہ ہوئے ہیں۔ یہ مسافر راہ کی تکلیفیں برداشت کرتے ہیں ' احباب کی جدائی گوارا کرتے ہیں ' سفر کی مشقتیں اٹھاتے ہیں ' خوراک کی خرابی سہتے ہیں ' تاکہ کشادہ اور آرام دہ مقام پر پہنچ جائیں۔ کسی تکلیف کو تکلیف نہیں سمجھتے ' کسی

خرچ سے جی نہیں چراتے۔ ان کے لیے ہر وہ قدم جو منزل مقصود کی طرف بڑھتا ہے سب سے زیادہ پسندیدہ ہوتا ہے۔ لیکن جو لوگ دنیا سے چٹے ہوئے ہیں اور اس کی جدائی برداشت نہیں کر سکتے، ان کی مثال اس مسافر جیسی ہے جو سرسبز و شاداب زمین چھوڑ کر قحط زدہ زمین کی طرف چلا ہے، اس کے لیے یہ سفید ترین اور خوفناک سفر ہو گا۔ اصلی مقام کی جدائی اور نئے مقام میں آمد کو وہ بھیانک مصیبت سمجھ گا۔

فرزند، اپنے اور دوسروں کے درمیان خود اپنی ذات کو میزان بنا۔ جو بات تجھے اپنے لیے پسند ہے، وہی ان کے لیے بھی پسند کر۔ اور جو بات تو اپنے لیے ناپسند کرتا ہے ان کے حق میں بھی ناپسند کر۔ کسی پر ظلم نہ کر، کیونکہ دوسرے کا ظلم تو اپنے آپ پر نہیں چاہتا۔ سب کے ساتھ حسن سلوک سے پیش آ، جس طرح تیری خواہش ہے کہ وہ تجھ سے پیش آئیں۔ لوگوں کی جو باتیں ناپسند ہوں اپنی بھی وہ باتیں ناپسند کر۔ اگر لوگ تجھ سے وہی برتاؤ کریں جو تو ان سے کرتا ہے تو اسے ٹھیک سمجھ۔ بغیر علم کے کچھ نہ کہہ۔ اگرچہ تیرا علم کتنا ہی کم ہو۔ اور ایسی بات کسی کے حق میں نہ کہہ جو خود تو ان سے اپنے لیے سنا نہیں چاہتا۔

خود پسندی حماقت ہے اور نفس کے لیے ہلاکت، لہذا سلامت روی سے اپنی راہ طے کر۔ دوسروں کے لیے خزانچی نہ بن۔ جب تجھے خدا سے روشنی مل جائے تو تیرا تمام تر خوف صرف اپنے پروردگار سے ہو۔

فرزند، تیرے سامنے ایک دور دراز، دشوار گزار سفر درپیش ہے، اس سفر میں حسن طلب کی بڑی ضرورت ہے۔ اس سفر میں تیرا بوجھ ضرورت سے زیادہ نہ ہونے پائے۔ کیونکہ اگر تو طاقت سے زیادہ بوجھ اپنی پیٹھ پر اٹھا کے چلے گا تو تیرے لیے وبال جان بن جائے گا۔ لہذا اگر ”بھوکے مزدور“ تیرا زاد راہ قیامت تک کے لیے اٹھانے کو مل رہے ہوں تو انھیں غنیمت جان، اور انھیں کھانا کھلا کر اپنا بوجھ ان پر رکھ دے، تاکہ کل ضرورت پر یہ توشہ تجھے کام دے۔ قدرت کی حالت میں، تیرا یہ توشہ بار ہو جانا چاہیے کہ مبادا ضرورت آگھرے اور تو کچھ نہ پائے۔ دولت مندی کے زمانہ میں اگر کوئی قرض مانگے تو فوراً دے دے، تاکہ قیامت کے دن ناداری کے زمانہ میں وہ تجھے واپس مل جائے۔

فرزند، تیرے سامنے ایک کٹھن گھائی ہے۔ اس گھائی میں ایک ہلکا پھلکا آدمی ایک بوجھل آدمی سے بہتر ہے، اور ست رفتار تیز رفتار سے بدتر ہے۔ تیرا اس گھائی سے گزرنا لازمی ہے۔ اس کے بعد جنت ہے یا دوزخ، لہذا آخری منزل پر پہنچنے سے پہلے اپنا پیش خیمہ بھیج دے، اور قیامت سے پہلے ہی جگہ ٹھیک کر لے۔ کیونکہ مرجانے کے بعد نہ معذرت ممکن ہوگی نہ دنیا کی طرف واپسی۔

یقین کر جس کے دست تصرف میں آسمان و زمین کے خزانے ہیں، اس نے مانگنے کی اجازت

دے دی ہے اور قبول کرنے کا وعدہ فرمایا ہے۔ اس نے کہا ہے کہ مانگ مل جائے گا، رحم کی التجا کر رحم کیا جائے گا۔ اس نے اپنے اور تیرے درمیان دربان کھڑے نہیں کیے جو تجھے اس کے حضور پہنچنے سے روکیں، نہ سفارشیوں ہی کا تجھے محتاج بنایا ہے جو اس کے سامنے تیری سفارش کریں۔ تیری توبہ ٹوٹ جاتی ہے تو بھی وہ تجھے نہ محروم کرتا ہے نہ تجھ سے انتقام لیتا ہے، اور جب تو دوبارہ اس کی طرف رجوع کرتا ہے تو وہ نہ تجھ پر طعنہ زن ہوتا ہے نہ تیری پردہ دری کرتا ہے، حالانکہ تو اس کا مستحق ہوتا ہے۔ وہ توبہ کے قبول کرنے میں حجت نہیں کرتا، اپنی رحمت سے مایوس ہونے نہیں دیتا، بلکہ اس نے توبہ کو نیکی قرار دیا ہے۔ ایک بدی کو وہ بزرگ و برتر ایک ہی گنتا ہے، مگر ایک نیکی دس شمار کرتا ہے۔ اس نے توبہ کا دروازہ کھول رکھا ہے، وہ تیری پکار سنتا ہے، تیری مناجات پر کان دھرتا ہے، تو اس سے مراد اس مانگتا ہے، دل کی حالت بیان کرتا ہے، اپنی پتلا سناتا ہے، اپنی مصیبتوں کی فریاد کرتا ہے، اپنی مشکلوں میں مدد مانگتا ہے، تو اس سے عمر کی درازی، جسم کی تندرستی، رزق کی کشادگی چاہتا ہے، اور اس کی رحمت کے ایسے ایسے خزانے طلب کرتا ہے جو اس کے سوا کوئی اور دے نہیں سکتا۔ غور کر، اس نے طلب کی اجازت دے کر اپنی رحمت کی کنجیاں تیرے حوالے کر دی ہیں۔ تو جب چاہے دعا کر کے اس کی نعمتوں کے دروازے کھولالے، رحمتوں کا مینہ برسوالے۔ لیکن اگر اجابت دعائیں دیر ہو تو مایوس نہ ہو، کیونکہ قبول دعا کا مدار نیت کی صحت پر ہے۔ کبھی اجابت دعائیں اس لیے دیر ہوتی ہے کہ سائل کو زیادہ ثواب ملے، امیدوار کو زیادہ بخشش دی جائے۔ ایسا بھی ہوتا ہے کہ آدمی مانگتا ہے اور بظاہر محروم رہتا ہے، مگر جلد یا بدیر طلب سے زیادہ اسے دے دیا جاتا ہے۔ یا پھر محرومی ہی اس کے حق میں بہتر ہوتی ہے۔ نہیں معلوم کتنی مرادیں ایسی ہیں کہ پوری ہو جائیں تو انسان کی عاقبت برباد ہو جائے۔ پس تیری دعا انھی باتوں کے لیے ہو جو تیرے لیے سودمند ہیں، اور جو نقصان دہ ہیں وہ دور رہیں۔ سن لے مال و دولت بڑی چیز نہیں۔ مال تیرے لیے باقی رہے گا نہ تو مال کے لیے

فرزند، تو آخرت کے لیے پیدا ہوا ہے نہ کہ دنیا کے لیے، فنا کے لیے بنا ہے نہ کہ بقا کے لیے۔ تو ایک ایسے مقام میں ہے جو ڈانڈول ہے اور تیاری کرنے کی جگہ۔ یہ محض آخرت کا راستہ ہے۔ موت تیرے تعاقب میں لگی ہوئی ہے، تو لاکھ بھاگے، بچ نہیں سکتا، ایک نہ ایک دن تجھے شکار ہو جانا ہے۔ لہذا ہوشیار رہ، کہ موت ایسی حالت میں نہ آجائے کہ تو ابھی توبہ اور انابت کی فکر میں ہی ہو اور وہ درمیان میں حائل ہو جائے۔ ایسا ہو تو بس تو نے اپنے آپ کو ہلاک کر ڈالا۔

فرزند، موت، اپنے عمل پر، اور موت کے بعد کی حالت پر، ہمیشہ تیرا دھیان رہے، تاکہ جب اس کلہوپیام پہنچے تو تیرا سب کچھ پہلے سے ٹھیک ٹھاک ہو، اور تجھے اچانک اس پیغام کو نہ سنا پڑے۔

فرزند، دنیا میں دنیا داروں کی نحویت، اور اس کی طلب میں ان کی مسابقت تجھے فریب نہ دے۔

کیونکہ خدا نے دنیا کی حقیقت کھول دی ہے۔ خدا ہی نے نہیں خود دنیا نے بھی اپنے فانی ہونے کا اعلان کر دیا ہے، اپنی برائیوں پر سے نقاب اٹھا دیا ہے۔ دنیا دار تو بھونکنے والے کتے اور پھاڑ کھانے والے درندے ہیں جو ایک دوسرے پر غراتے ہیں، طاقت ور کمزور کو کھاتے ہیں، بڑے چھوٹوں کو ہزپ کر جاتے ہیں۔ ان میں کچھ تو بندھے ہوئے اونٹ ہیں جو نقصان کرنے سے عاجز ہیں، اور کچھ چھٹے ہوئے اونٹ ہیں جو ہر طرح کا نقصان کرتے پھرتے ہیں۔ ان کی عقل گم ہے۔ انجان رستوں پر پڑے ہوئے ہیں، مصائب کی ٹاہموار وادیوں میں بلائیں اور آفتیں چرنے کے لیے چھوڑ دیے گئے ہیں، نہ کوئی ان کا گلہ بان ہے نہ رکھوالا۔

دنیا انھیں تاریک گزر گاہوں میں لے گئی ہے، روشنی کے مینار ان کی آنکھیں دیکھ نہیں سکتیں۔ وہ دنیا کی بھول بھلیوں میں پھنس گئے ہیں، اس کی لذتوں میں ڈوبے ہوئے ہیں۔ انھوں نے اسی کو اپنا رب بنا لیا ہے۔ وہ ان کے ساتھ کھیل رہی ہے اور وہ اس کے ساتھ کھیل رہے ہیں۔ افسوس، انھوں نے آنے والی زندگی بالکل فراموش کر دی ہے! عنقریب تاریکی چھٹ جائے گی اور قافلہ منزل پر پہنچ جائے گا۔ لیل و نہار کے مرکب پر جو سوار ہے وہ تو برابر رواں دواں ہی ہے، چاہے کسی جگہ کھڑا ہی کیوں نہ ہو، مسافر ہے، گو با د ام کیسے مقیم ہی کیوں نہ ہو۔

فرزند، تو اپنی سب امیدوں میں کامیاب نہیں ہو سکتا۔ زندگی سے زیادہ جی نہیں سکتا۔ تو بھی اسی راہ پر چلا جا رہا ہے جس پر تجھ سے پہلے لوگ جا چکے ہیں۔ لہذا اپنی طلب میں اعتدال مد نظر رکھ، کمائی میں سلامت روی سے تجاوز نہ کر۔ یاد رکھ کوئی طلب ایسی بھی ہوتی ہے جو حراماں نصیبی کی طرف لے جاتی ہے۔ نہ ہر مانگنے والے کو ملتا ہے نہ ہر خوددار محروم رہتا ہے۔ ہر قسم کی ذلت سے اپنے آپ کو بچا، چاہے وہ کیسی ہی مرغوبات کی طرف لے جانے والی ہو۔ کیونکہ عزت کا معاوضہ تجھے کبھی مل ہی نہیں سکتا۔ دوسروں کا غلام نہ بن، کیونکہ خدا نے تجھے آزاد پیدا کیا ہے۔ وہ بھلائی بھلائی نہیں جو برائی سے آئے، وہ دولت دولت نہیں جو ذلت کی راہ سے حاصل ہو۔

خبردار، خبردار! تجھے حرب و ہوس ہلاکت کے گھاٹ پر نہ لے جائے جہاں تک ممکن ہو اپنے اور خدا کے درمیان کسی کے احسان کو نہ آنے دے۔ کیونکہ تجھے تیرا حصہ بہر حال مل کر رہے گا۔ خدا کا دیا ہوا تھوڑا، مخلوق کے دیے ہوئے بہت سے زیادہ ہے، اور شریفانہ بھی۔ اگرچہ مخلوق کے پاس بھی جو کچھ ہے خدا ہی کا دیا ہوا ہے۔

خاموشی کی وجہ سے جو خرابی پیدا ہوتی ہے اس کا تدارک آسان ہے۔ مگر گفتگو سے جو خرابی پیدا ہوتی ہے اس کا تدارک مشکل ہے۔ کیا تو نے نہیں دیکھا کہ مشک کا منہ باندھ کر ہی پانی روکا جاتا ہے؟ اپنا مال نہ خرچ کرنا دوسروں کے سامنے ہاتھ پھیلانے سے کہیں اچھا ہے، مایوسی کی تلخی سوال کرنے سے

بہتر ہے ' اور آبرو کے ساتھ محنت و مزدوری بدکاری کی دولت سے بہتر ہے ۔

آدمی اپنا راز خود ہی خوب چھپا سکتا ہے ۔ کبھی آدمی اپنے پاؤں پر خود ہی کھلاڑی مارتا ہے جو زیادہ بولتا ہے زیادہ غلطی کرتا ہے ۔

نیکیوں کی صحبت اختیار کرو ' نیک ہو جاؤ گے ۔ بدوں کی صحبت سے پرہیز کرو گے ' بدی سے دور رہو گے ۔ حرام کھانا ' بدترین کھانا ہے ۔ کمزور پر ظلم کرنا سب سے بڑا ظلم ہے ۔

جب نرمی سختی بن جائے تو سختی نرمی بن جاتی ہے ۔ کبھی دوا بیماری ہو جاتی ہے اور بیماری دوا ۔ کبھی بد خواہ خیر خواہی کر جاتا ہے اور خیر خواہ بد خواہی ۔ موہوم امیدوں پر تکیہ نہ کرو ' کیونکہ یہ بے عقلوں کا سرمایہ ہے ۔ تجربے یا درکھنے کا نام عقل ہے ۔ بہترین تجربہ وہ ہے جو نصیحت آموز ہو ۔ موقع سے فائدہ اٹھاؤ اس سے پہلے کہ وہ تمہارے خلاف ہو جائے ۔ ہر کوشش کرنے والا کامیاب نہیں ہوتا ۔ ہر جانے والا واپس نہیں آتا ۔ مال کا ضائع کرنا اور عاقبت کا بگاڑنا فساد عظیم ہے ۔ ہر چیز کا ایک انجام ہے جو کچھ تیرے نوشتہ تقدیر میں ہے جلد یا بدیر سامنے آجائے گا ۔ تاجر ایک لحاظ سے قمار باز ہوتا ہے ۔ کبھی قلت میں کثرت سے زیادہ برکت ہوتی ہے ۔

توہین کرنے والے مددگار اور سوء ظن رکھنے والے دوست میں ذرا بھلائی نہیں ۔ جب تک زمانہ ساتھ دے زمانے کا ساتھ دو ۔ حرص تجھے اندھانہ کر دے ' اور عداوت تجھے بے عقل نہ بنانے پائے ۔

دوست دوستی توڑے تو تم اسے جوڑ دو ۔ وہ دوری اختیار کرے تو تم نزدیک ہو جاؤ ۔ وہ سختی کرے تو تم نرمی کرو ۔ وہ غلطی کرے تو تم اس کے لیے عذر تلاش کرو ۔ دوست کے ساتھ ایسا برتاؤ کرو گویا تم غلام ہو اور وہ آقا ہے ۔ لیکن ' خبردار ' وہ برتاؤ بے محل نہ ہو ۔ نالیل کے ساتھ نالیل نہ بنو ۔ دوست کے دشمن کو دوست نہ بنناؤ ' ورنہ دوست بھی دشمن ہو جائے گا ۔ دوست کو بے لاگ نصیحت کرو ' بھلی لگے یا بری لگے ۔ غصہ پی جایا کرو ' میں نے غصہ کے جام سے زیادہ میٹھا کوئی جام نہیں دیکھا : جو تم سے سختی کرے ' تم اس سے نرمی کرو ' خود بخود نرم پڑ جائے گا ۔ دوستی کا ثنا ضروری ہی ہو تو بھی کچھ نہ کچھ لگاؤ باقی رکھو ' تاکہ جب چاہو دوستی کو جوڑ سکو ۔

جو تم سے حسن ظن رکھے اس کے حسن ظن کو جھوٹا نہ ہونے دو ۔ دوست کے حقوق اس گھمنڈ میں تلف نہ کرو کہ دوست ہے ۔ کیونکہ جس کے حقوق تلف کر دیے جاتے ہیں وہ دوست نہیں رہتا ۔

ایسے نہ ہو جاؤ کہ تمہارا خاندان ہی تمہارے ہاتھوں سب سے زیادہ بد بخت (اور تیری نیکی سے محروم) بن جائے ۔ جو کوئی بے پرواہی ظاہر کرے اس کی طرف نہ جھکو ۔ دوست دوستی توڑنے میں اور تم دوستی جوڑنے میں برابر نہ ہو ۔ تمہارا پہلہ ہمیشہ بھاری رہے گا ۔ نیکی سے زیادہ بدی میں تیز نہ ہو ۔

ظالم کے ظلم سے تنگ دل نہ ہو ' کیونکہ وہ خود اپنا نقصان اور تمہارا نفع کر رہا ہے ۔ جو تمہیں خوش

کرے اس کا صلہ یہ نہیں ہے کہ تم اسے رنج پہنچاؤ۔

فرزند 'رزق' دو قسم کا ہوتا ہے: ایک وہ جس کی توجہ جو کرتا ہے 'دو سراوہ جو تیری جستجو کرتا ہے۔ پس اگر توجہ جو چھوڑ دے تو رزق خود ہی تیرے پاس آجائے گا۔ دنیا میں تیرا حصہ بس اتنا ہے جتنے سے تو اپنی عاقبت درست کر سکے۔ اگر تو اس چیز پر رنج کرتا ہے جو تیرے ہاتھ سے نکل گئی ہے تو ہر اس چیز پر رنج کر جو تیرے ہاتھ میں نہیں آئی ہے۔ آئندہ کو گزشتہ سے غیر سمجھو۔ ان لوگوں کی طرح نہ ہو جاؤ جن پر 'نصیحت' نہیں 'ملامت' اثر کرتی ہے 'دانا آدمی معمولی تادیب سے مان جاتا ہے 'مگر چوپایہ مار سے باز آتا ہے۔

خواہشوں اور دل کے وسوسوں کو صبر و یقین کی عزیمتوں سے زائل کر دو۔ جو کوئی راہ اعتدال سے تجاوز کرتا ہے بد راہ ہو جاتا ہے۔ دوست 'رشتہ دار کی طرح ہے۔ سچا دوست وہی ہے جو پیٹھ پیچھے حق دوستی ادا کرے۔ نفس کی خواہشوں اور بد بختیوں میں سا جھا ہے۔ کتنے اپنے ہیں جو غیروں سے زیادہ غریب ہیں اور کتنے غریب ہیں جو اپنوں سے زیادہ عزیز ہیں۔ پر دہی وہ ہے جس کا کوئی دوست نہیں۔

جس نے راہ حق چھوڑ دی اس کا راستہ تنگ ہے۔ جو اپنی حیثیت پر رہتا ہے اس کی عزت باقی رہتی ہے۔ سب سے زیادہ مضبوط تعلق وہ ہے جو آدمی اور خدا کے مابین ہے۔ جو کوئی تیرا پردہ نہیں کرتا وہ تیرا دشمن ہے۔ جب امید میں موت ہو تو ناامیدی زندگی بن جاتی ہے۔ ہر عیب ظاہر ہو جاتا ہے نہ ہر موقعہ سے فائدہ اٹھایا جاسکتا ہے۔ کبھی آنکھوں والا ٹھوکر کھا جاتا ہے اور اندھا سیدھی راہ چلا جاتا ہے۔ بدی کو دور رکھو کیونکہ جب چاہو گے لوٹ آئے گی۔ احقر سے دوستی کاٹنا عقلمند سے دوستی جوڑنے کے برابر ہے۔

جو دنیا پر بھروسہ کرتا ہے 'دنیا اس سے بے وفائی کر جاتی ہے' اور جو دنیا کو بڑھاتا ہے دنیا اسے گرا دیتی ہے۔ ہر تیرا نشانہ پر نہیں بیٹھتا۔ جب حاکم بدلتا ہے تو زمانہ بھی بدل جاتا ہے۔ سفر سے پہلے سفر کے ساتھیوں کو دیکھ لو۔ مقیم ہونے سے پہلے پڑوسیوں کی جانچ کر لو۔

خبردار! تمہاری گفتگو میں ہنسانے والی کوئی بات نہ ہو 'اگرچہ کسی دوسرے کا مقولہ ہی کیوں نہ

ہو۔

اپنے کنبے کی عزت کرو کیونکہ وہ تمہارا بازو ہے جس سے اڑتے 'ہو بنیاد ہے جس پر ٹھہرتے ہو' ہاتھ ہے جس سے لڑتے ہو۔

فرزند 'میں تیری دنیا و عقبی خدا کے سپرد کرتا ہوں اور دونوں جہاں میں اس ذات برتر سے تیرے لیے فلاح و بہبود کی دعا کرتا ہوں۔